

2024-nji ýylyň 15-nji iýulynda Özbegistanyň Daşkent şäherinde «Türkmenistanda öndürilen» atly türkmen harytlarynyň milli sergisi açyldy. Serginiň açylyş dabarasyna Türkmenistan Ministrler Kabinetiniň Başlygynyň orunbasary B.Atdaýew, Özbegistan Respublikasynyň Premýer-ministriniň orunbasary Ž.Hojaýew, iki ýurduň Söwda-senagat edaralarynyň wekilleri, telekeçiler, Özbegistan Respublikasynda akkreditlenen dilpomatik wekilhanalaryň ýolbaşçylary we wekilleri hem-de köpçülikleýin habar beriş serişdeleriniň wekilleri gatnaşdylar. Bu barada Türkmenistanyň Daşary işler ministrliginiň resmi web saýty 15-nji iýulda habar berdi.

Habarda bellenişi ýaly, sergi Türkmenistanyň milli ykdysadyýetiniň gazanan üstünliklerini, Berkarar döwletiň täze eýýamynyň Galkynyşy döwründe ykdysady ösüşiň mümkinçiliklerini we onuň geljegi uly bolan ugurlaryny aýdyň görkezýär. Sergide 13 sany döwlet edarasynyň we dürli ugurlar boýunça 60 sany türkmen kärhanalarynyň hem-de kompaniýalarynyň önümleri we hyzmatlary ýaýbaňlandy. Milli sergide türkmen halylaryny, şaý-sepleri, dokma önümleri, gurluşyk önümleri, öý we senagat üçin niýetlenen himiki serişdeleri, azyk önümleri we ş.m. görmek bolýar.

Şeýle hem bu sergi görkezij meýdançalary türkmen-özbek hyzmatdaşlygyny has-da ösdürmäge we hyzmatdaşlygyň täze ugurlaryny ýola goýmaga gönükdirilen işewürlük duşuşyklaryň hem-de gepleşikleriň geçiriljek ýeri bolup hyzmat eder.